

प्रादेशिक समाचार
आकाशवाणी, भोपाल
प्रातःकालीन समाचार

मुख्य समाचार :-

- मुख्यमंत्री डॉ. मोहन यादव ने दावोस में मैनचेस्टर यूनाइटेड के निदेशक से की मुलाकात; खेल पर्यटन और अधोसंरचना पर बनी आपसी सहमति।
- मुख्यमंत्री ने 'अटल पेंशन योजना' की अवधि 2030-31 तक बढ़ाने पर प्रधानमंत्री मोदी और केंद्र सरकार का जताया आभार।
- मुख्य सचिव अनुराग जैन ने कलेक्टर-एसपी को दिए सख्त निर्देश-सड़क दुर्घटनाओं में मौतों को कम करने के लिए सुधारों ब्लैक स्पॉट्स।
- भारत ने नागपुर में न्यूजीलैंड को 48 रन से हराकर टी-20 श्रृंखला में बनाई एक-शून्य की बढ़त।

वर्ल्ड इकोनॉमिक फोरम-मुख्यमंत्री

स्विट्जरलैंड के दावोस में वर्ल्ड इकोनॉमिक फोरम-2026 के दौरान मुख्यमंत्री डॉ. मोहन यादव के नेतृत्व में मध्यप्रदेश ने वैश्विक मंच पर सशक्त उपस्थिति दर्ज की। कल मुख्यमंत्री ने 'रीइमेजिनिंग टूरिज्म एट स्केल' सत्र में मध्यप्रदेश की पर्यटन संभावनाओं का शंखनाद किया और निवेशकों को 'अतुल्य भारत के हृदय प्रदेश' से जुड़ने का आमंत्रण दिया। श्री यादव कि मालदीव के आर्थिक विकास और व्यापार मंत्री मोहम्मद सईद के साथ एक विशेष बैठक हुई। जिसकी जानकारी मुख्यमंत्री से मीडिया से चर्चा में साझा की ..

दावोस में हुई बैठकों में योग व आध्यात्मिक पर्यटन पर यूनाइटेड कॉन्सर्सेस ग्लोबल के साथ संवाद हुआ, उज्जैन में अंतरराष्ट्रीय योग सम्मेलन और स्थायी योग केंद्र की संभावनाओं पर चर्चा हुई। फार्मा क्षेत्र में सैंडोज प्रतिनिधिमंडल के साथ निवेश व विस्तार पर सकारात्मक बातचीत हुई। स्विस् संसद के सदस्य सेम्युअल गगर से स्वच्छ ऊर्जा, उन्नत निर्माण और जनजातीय कल्याण पर सहयोग की संभावनाएँ टटोली गई। इन्वेस्ट इन इंडिया: मध्यप्रदेश राउंडटेबल में मुख्यमंत्री ने ईज ऑफ़ डूइंग बिजनेस, कनेक्टिविटी और संसाधन उपलब्धता पर जोर दिया। खेल क्षेत्र में मैनचेस्टर यूनाइटेड के निदेशक से मुलाकात में खेल अधोसंरचना, प्रशिक्षण और खेल पर्यटन पर सहयोग पर सहमति बनी। इन संवादों से मध्यप्रदेश को एक भरोसेमंद, भविष्य-उन्मुख वैश्विक निवेश गंतव्य के रूप में मजबूती मिली।

अटल पेंशन योजना

मुख्यमंत्री डॉ. मोहन यादव ने प्रधानमंत्री नरेन्द्र मोदी की अध्यक्षता में केंद्रीय कैबिनेट द्वारा कल अटल पेंशन योजना को वर्ष 2030-31 तक जारी रखने की स्वीकृति मिलने पर केंद्र सरकार का आभार व्यक्त किया है। मुख्यमंत्री ने इसे एक बड़ा जन-कल्याणकारी निर्णय बताते हुए कहा कि इससे निम्न आय वर्ग और असंगठित क्षेत्र के लाखों श्रमिकों को 60 वर्ष की आयु के बाद एक सुरक्षित और सम्मानजनक मासिक पेंशन प्राप्त हो सकेगी। उन्होंने सोशल मीडिया पर साझा किया कि यह योजना वरिष्ठ नागरिकों की एक बड़ी आबादी को वृद्धावस्था में वित्तीय स्थिरता प्रदान करने की दिशा में मील का पत्थर साबित होगी।

विश्व आर्थिक मंच-अश्विनी वैष्णव

इलेक्ट्रॉनिक्स और सूचना प्रौद्योगिकी मंत्री अश्विनी वैष्णव ने कहा है कि भारत आर्टिफिशियल इंटेलिजेंस यानी यांत्रिक मेधा के सभी पांच स्तरों- ए आई आर्किटेक्चर, एप्लीकेशन, मॉडल, चिप, बुनियादी ढांचा और ऊर्जा पर काम कर रहा है। दावोस में कल विश्व आर्थिक मंच में श्री वैष्णव ने कहा कि भारत वैश्विक एआई सेवाओं की नींव रख रहा है।

हम सभी पांच स्तरों पर काम कर रहे हैं। एप्लीकेशन स्तर पर हम संभवतः दुनिया को एआई सेवाएं प्रदान करने वाले सबसे बड़े आपूर्तिकर्ता हैं। उद्यमों के कामकाज को समझना, उनके कार्य करने के तरीके को समझना फिर उसी के अनुसार एआई आधारित समाधान प्रदान करना अत्यंत महत्वपूर्ण है। एआई की सफल तैनाती में यही सबसे बड़ा कारक होगा क्योंकि यहीं से निवेश के परिणाम प्राप्त होते हैं।

श्री वैष्णव ने अंतराष्ट्रीय मुद्रा कोष प्रमुख के भारत को दूसरे दर्जे की एआई शक्ति बताने वाले बयान को पूरी तरह से खारिज कर दिया। स्टैनफोर्ड रैंकिंग के हवाले से उन्होंने कहा कि एआई तैयारियों में भारत वैश्विक स्तर पर तीसरे स्थान पर है। श्री वैष्णव ने कहा कि अगले महीने

होने वाले इंडिया एआई इम्पैक्ट शिखर सम्मेलन के माध्यम से यह सुनिश्चित हो सकेगा कि प्रौद्योगिकी न केवल भारत बल्कि, ग्लोबल साउथ के देशों के लिए भी सुलभ हो।

कई समृद्ध देशों में, जहां बड़ी तकनीकी कंपनियां जीपीयू तक पहुंच को नियंत्रित करती हैं, हमने एक सार्वजनिक-निजी भागीदारी बनाने का फैसला लिया है। जिसमें सरकार द्वारा सामान्य कंप्यूटर सुविधा उपलब्ध कराई जाती है और सरकार द्वारा सब्सिडी दी जाती है ताकि छात्र, शोधकर्ता, स्टार्टअप और सभी नागरिक इसका उपयोग कर सकें। अधिकांश देशों की तुलना में इसकी लागत लगभग एक तिहाई है।

मुख्य सचिव अनुराग जैन-समीक्षा

प्रदेश के मुख्य सचिव अनुराग जैन ने कल कलेक्टर-एसपी कॉन्फ्रेंस के पालन प्रतिवेदन की समीक्षा करते हुए अवैध खनन और समाज विरोधी गतिविधियों पर कड़ी कार्रवाई के निर्देश दिए हैं। उन्होंने भिंड, मुरैना, जबलपुर और शहडोल जैसे जिलों में विशेष अभियान चलाने तथा 24 जिलों की संवेदनशील बस्तियों की बेहतर पुलिसिंग के लिए जोनल प्लान और GIS मैपिंग का कार्य समय पर पूरा करने को कहा है। इसके साथ ही, सड़क दुर्घटनाओं में मौतों को 50 प्रतिशत तक कम करने के लिए चिन्हित 481 ब्लैक स्पॉट्स को सुधारने और जल्द शुरू होने वाली कैशलेस उपचार योजना के तहत दुर्घटना पीड़ितों को डेढ़ लाख रुपये तक का मुफ्त इलाज सुनिश्चित करने के निर्देश दिए।

‘खेलो एमपी यूथ गेम्स-सारंग

खेल एवं युवा कल्याण मंत्री विश्वास कैलाश सारंग ने कल रात्रि टीटी नगर स्टेडियम का दौरा कर ‘खेलो एमपी यूथ गेम्स’ के राज्य स्तरीय शुभारंभ समारोह की तैयारियों का गहन निरीक्षण किया। मंत्री सारंग ने अधिकारियों को निर्देश दिए कि यह आयोजन भव्य और गरिमामय होना चाहिए ताकि प्रदेश की खेल संस्कृति और युवा ऊर्जा का प्रभावी प्रदर्शन हो सके।

प्रगति-रिपोर्ट

प्रधानमंत्री के सक्रिय शासन और समयबद्ध कार्यान्वयन के प्रमुख मंच-प्रगति ने अपनी 50वीं सफल बैठक के साथ एक महत्वपूर्ण उपलब्धि हासिल की है। प्रधानमंत्री नरेन्द्र मोदी ने इसे वर्ष 2015 में शुरू किया था। इसके बाद से प्रगति ने प्रधानमंत्री की सीधी समीक्षा के माध्यम से प्रमुख अवसंरचना परियोजनाओं और जन शिकायतों की वास्तविक समय में निगरानी तथा समाधान को सक्षम बनाकर, शासन व्यवस्था में परिवर्तन किया है। आज चर्चा मंगलागिरी के अखिल भारतीय आयुर्विज्ञान संस्थान-एम्स की ...

183 एकड़ में फैला अखिल भारतीय आयुर्विज्ञान संस्थान मंगलागिरी 960 शैय्याओं वाला हॉस्पिटल कॉम्प्लेक्स है जिसे 1618 करोड़ रुपये की लागत से बनाया गया है। इसमें एक मेडिकल कॉलेज भी है जिसमें हर साल 125 एमबीबीएस छात्रों का एडमिशन होता है साथ ही इसमें व्यापक शैक्षिक अनुसंधान और आवासीय बुनियादी ढांचा भी है। इस संस्थान ने 2018 में विजयवाड़ा के गवर्नमेंट सिद्धार्थ मेडिकल कॉलेज में एक अस्थाई कैंपस से काम शुरू किया था। इसने मार्च 2019 में अपना स्थाई कैंपस में ओपीडी सेवाएं शुरू की थी। प्रोजेक्ट लागू होने के दौरान एम्स मंगलागिरी को बुनियादी ढांचे से जुड़ी कई बड़ी चुनौतियों का सामना करना पड़ा। प्रोजेक्ट के एक अहम पड़ाव पर प्रधानमंत्री ने 25 अप्रैल 2018 को प्रगति के तहत इसकी समीक्षा की और आंध्र प्रदेश सरकार और संबंधित केंद्रीय मंत्रालयों को स्पष्ट निर्देश दिए। उन्होंने निर्माण कार्य में बाधा डाल रही सभी रूकावटों को हटाने कैंपस के व्यवस्थित और तेजी से विकास के लिए एक व्यापक मास्टर प्लान तैयार करने और बाकी कामों को तेजी से पूरा करने के लिए मंत्रालयों और केंद्र राज्य के बीच करीबी तालमेल सुनिश्चित करने का निर्देश दिया। यह प्रोजेक्ट 31 जनवरी 2023 को शुरू हुआ और 25 फरवरी 2024 को प्रधानमंत्री द्वारा औपचारिक रूप से इसका उद्घाटन किया गया। आज एम्स मंगलागिरी रेडियो डायग्नोसिस, न्यूक्लियर मेडिसिन और कैंसर केयर सहित उन्नत चिकित्सा सेवाएं प्रदान करता है। अनुपम मिश्रा आकाशवाणी समाचार दिल्ली।

क्रिकेट-टी-20

भारत ने कल नागपुर में पांच टी-20 मैच की श्रृंखला के पहले मुकाबले में न्यूजीलैंड को 48 रन से हरा दिया। इस जीत के साथ, भारत ने श्रृंखला में एक-शून्य की बढ़त बना ली है।

मौसम

उत्तर भारत में चक्रवात के सक्रिय होने और पश्चिम से आती ठंडी हवाओं के चलते प्रदेश के तापमान में गिरावट दर्ज की गई है। मंदसौर में न्यूनतम तापमान 5.1 डिग्री और राजगढ़ में 6.2 डिग्री सेल्सियस दर्ज किया गया। आज सुबह ग्वालियर, दतिया, छतरपुर, टीकमगढ़ और निवाड़ी जिलों में कोहरा रहा जबकि मौसम विभाग ने कल उत्तरी हिस्से में बारिश होने की संभावना जताई है।

अब कुछ समाचार संक्षेप में

- एसआईआर के तहत वोटर लिस्ट में नाम जुड़वाने का आज अंतिम दिन है।

- भोपाल में वीर भारत न्यास द्वारा आयोजित महाभारत समागम के छठवें दिन कल बहिरंग के मंच पर कृष्णा फायर टू फ्रॉस्ट नृत्य नाटिका की प्रस्तुति हुई।
- आगरमालवा जिले में के दो प्रगतिशील कृषकों अवंतीबाई और अंगूरबाला को गणतंत्र दिवस समारोह के लिए आमंत्रित किया गया है।
- इंदौर में उच्च न्यायालय ने 243 उद्योगों को नोटिस जारी करते हुए बिना अनुमति संचालित उद्योगों की बिजली काटने के निर्देश दिए गए हैं।
- छिन्दवाड़ा में बोर्ड परीक्षाओं के सफल, एवं पारदर्शी संचालन के लिये कल कलेक्टर प्रतिनिधियों का प्रशिक्षण आयोजित किया गया।
- गुना के शासकीय महाविद्यालय चांचौड़ा में आयोजित कार्यशाला में कल छात्र-छात्राओं को एसआईआर गतिविधियों की जानकारी दी गई।
- राष्ट्रीय मतदाता दिवस 25 जनवरी को नीमच कलेक्टर को राज्यपाल भोपाल में आयोजित कार्यक्रम में सम्मानित करेंगे।
- रायसेन में 02 फरवरी को आयोजित होने वाले सांसद खेल महोत्सव के लोकसभा स्तरीय फाइनल और समापन समारोह में केन्द्रीय मंत्री शिवराज सिंह चौहान और भारतीय क्रिकेटर रवीन्द्र जडेजा होंगे शामिल।
